


Il-Huttafa


Il-magazin ta' Klabb Huttaf



is-satra tal-lejl



paletta



editorjal	2
ahbarijiet	3
x'ghandna mid-dinja?	4
il-vjolin tax-xitwa	5
attività	6
gallerija	6
kreaturi mill-hrejjef Griegi	6
kompetizzjoni 60	7
ċinema - hut ta' veru	7
ittra	7
FALCO	8
Terremoti	9
djarju berdwoċer	10
sittsaqajn	10
ittri	10
mur aqbad ktieb	11
dahhal membru	11
Ribena Competition	12

Hbieb Huttaf

Ftit ilu wiehed tifel staqsieni fuq il-kamalejonti, u wara li domt kwarta ngħidlu fuq kemm huwa annimal gwejjed u kalm, it-tifel berraq għajnejh u qalli: Iss hej, imma jigdem!"

Għedtlu bil-paċenzja: "U ejja! Jahasra lanqas snien m'ghandu l-kamalejonti. Mur ara kemm jista' jigdem."


Imma baqa' jinsisti: Iva, darba kelli wiehed, u kien gidimni!"

Hbieb naturalisti, l-annimali ma jiddux pjaċir meta ahna noqogħdu niġbruhom, anke jekk biss "biex narawhom", speċjalment jekk dawn ma jkunux pets tagħna imma annimali tal-kampanja. Ftakru li l-annimali tal-kampanja Maltija huma kollha żgħar hafna hdejna. Għalhekk kif jarawna jibżgħu minna, aħseb u ara jekk naqbdhom. U għalhekk jippruvaw jiddefendu lilhom infushom.

Heqq, u ma tistax tagħtihom tort hux! Wara kolloxx ma jafux li ahna membri tal BirdLife u ma jafux li m'ahniex ser naqruhom. Għalihom ahna ġganti kbar u storbjużi.

Meta naraw annimali fil-kampanja jew fil-ġnien, għandna l-iktar l-iktar nersqu viċin bil-mod biex narawhom bla ma mmissuhom, u forsi biex niġdulhom ritratt.

U jekk ikun kamalejonti, jaf johorġilna lsienu wkoll!!!



Victor Falzon

Victor

Victor Falzon editur

Ray Galea



Il-paletta hija tajra kbira bajda tax-tut u l-ghadajjar. Dak il-munqar tal-ġenn huwa r-raġuni għaliex għandha isem stramb. F'Malta hija tajra skarsa, u rari iktar li tiegħa, għax ma tantx hawn ambjent għaliha, u għax ma tantx jagħtuha ċans il-kaċċaturi (ara paġna 3)!

kumitat klabb huttaf

Jason Aloisio, Audrey Chetcuti, Norman Chetcuti, Desirée Falzon, Sylvia Falzon, Victor Falzon, Justin Vassallo

Indirizz BirdLife Malta, 57/28 Triq Rigord, Ta' Xblex MSD 12
tel 21347646 feks 21343239 imejl info@birdlifemalta.org
websajt www.birdlifemalta.org
imejl tal-magazin il-huttafa@birdlifemalta.org

Sakemm mhux speċifikat mod ieħor, l-isem BirdLife f'dal-magazin jirreferi għal BirdLife Malta. Materjal mill-magazin jista' jiġi kkupjat sakemm mhux għal skopijiet kummerċjali, sakemm jissemma' l-isem **Il-Huttafa** u sakemm tintbagħat lill-BirdLife kopja tal-materjal fejn gie kkupjat.

Publikazzjoni: BirdLife Malta

Disinn u produzzjoni: Victor Falzon


Faċċata ta' quddiem: **paletta** - ritratt ta' Ray Galea

Stampat: Poulton's Print Shop, Frar 2004



Klabb Huttaf huwa t-taqsima ta' BirdLife Malta għall-membri ta' taht is-sittax. Norganizzaw hargiet fil-kampanja, żjarat f'riservi naturali, serati kraft u anke naghmlu xogħol ambjentali. Nohorġu l-magazin **Il-Huttafa** kull xaharejn għall-membri, u naghmlu hendawts u logħob għal waqt l-attivitajiet. Shubija fi Klabb Huttaf hija Lm2 fis-sena.

Ma hamluhomx hajjin!



It-tliet paletti ta' l-Ghadira - qabel ma ngatlu!

Denis Cachia

Tliet **paletti** (European spoonbills - *Platalea leucorodia*) l-gmiel tagħhom niżlu jistrieħu ftit fir-riserva ta' l-Ghadira. Ma taw fastidju lil hadd, anzi paxxew l-ghajnejn ta' kull min kellu xorti jarahom...

Imma kien hemm min ried jagħti fastidju lilhom! Il-ahwa kienx hemm!

Il-paletti niżlu l-Hadd filghodu (4 Jannar 2004) - sa dakinhar stess filghaxija kien diġà hemm partita kaċċaturi jhufu u jixxenqu għalihom kemm minn wara r-riserva u anke bl-ispidbowts fuq il-baħar!

Fil-fatt il-Hadd stess il-paletti taru u marru jduru dawra fuq il-baħar. Il-berdwoċers li kien hemm fir-riserva qalbhom għamlet tikk! U fil-fatt meta t-tajr ġew lura, minn tlieta kienu saru tnejn! Sadattant il-BirdLife infurmat lill-pulizija, li niżlu jagħmlu ftit rondi madwar ir-riserva.

Sat-Tlieta l-ahbar taż-żewġ paletti kienet infirxet sew, u l-BirdLife bdiet tibza' li xi kaċċatur gwapp jidhol għalihom, kif ġara kemm-il darba fil-passat. Għalhekk għedna wkoll lit-televisin u lill-gazzetti, halli dawn it-tajriet isiru popolari u forsi bl-attenzjoni tal-media hadd ma jazzarda jmisshom. Imma f'wiċċna baqa'!



Victor Falzon

Is-Sibt filghodu l-gwardjan sab ftit rix abjad imċappas bid-dem, u hafna hsarat fir-rixtellu u fid-dwal tar-riserva. Xi hadd kien dahal għalihom bil-lejl, sparalhom, qatilhomm u hadhom.

Imsieken il-paletti! Bħalissa qegħdin fil-friża ta' xi kaċċatur bla qalb, biex jibbalzmahom u jagħmilhom statwi ċassi b'ghajnejn tal-ħgieġ!

Mhux ta' b'xejn il-BirdLife hija mahlufa kontra l-kaċċa! U jalla kulhadd ikun hekk xi darba!



Charles Gauci

Ghasfur ġdid!


Dan t'hawn fuq huwa **Rożinjol tas-Siberja** (Siberian Rubythroat - *Luscinia calliope*), ghasfur ġdid għal-lista ta' l-ghasafar ta' Malta. Fir-ritratt qed tarawh fl-idejn għax inqabad (25 Jannar 2004) minn ringer tal-BirdLife, li hadlu r-ritratt ftit qabel ma reġa' telqu. Kif juri ismu, dan l-ghasfur is-soltu jinsab fil-wesghat enormi tas-Siberja, li min jaf hemmhekk x'kesha u x'gelu qed tagħmel bħalissa!

Jiksru r-rekord!

Fis-17 Jannar 2004 grupp ta' berdwoċers tal-BirdLife iltaqgħu l-Belt Valletta biex jagħmlu dik li tissejjah ROOSTCOUNT. Roost huwa post fejn l-ghasafar jingabru biex jorqdu fi grupp kbir. Fil-pjazza ta' l-Assedju fil-belt, hemm 10 sigriet tal-fikus li fihom kull xitwa jingabru biex jorqdu hafna zizka bojod. Din hija l-ikbar roost ta' zizka li nafu biha f'pajjiżna, u l-BirdLife ilha torganizza dawn il-counts għal diversi snin.


Dis-sena kien numru rekord! F'temp ta' siegħa l-hbieb tagħna għoddew mhux inqas minn **4324 zakak abjad** deħlin sparati lejn il-pjazza. Ir-rekord ta' qabel kien ta' 3655 fis-sena 1990.

Il-berdwoċers li hadu sehem kienu Edward Bonavia, Denis Cachia (organiser), André Callus, Oliver Cardona, Justin Caruana, Raymond Caruana, Kenneth Cassar, Nicholas Galea, Raymond Galea, Ian Mifsud, Michael Sammut, Simon Sultana u Justin Vassallo.



In-nahat minn fejn l-iktar li dahlu ghasafar!

Hafz Landmark Cartography




Žring ġdid, żring antik!

Fl-ghojiet tal-punent ta' l-Indja nstabat speċi ġdida ta' żring. Ghandu dehra stramba mhux biss ghax imbaċċa u ta' lewn vjola, imma ghax wiċċu ġej għall-ponta qisu bl-imnieher! Interessanti wkoll ghax l-isudjużi jaħsbu li dan l-annimal juri kif kienu l-ewwel żringijiet xi 130 miljun sena ilu. Semmewh *Nasikabatrachus* li tfigher "żring bl-imnieher"!

Foresti għall-mannara!

It-Tongass National Forest fl-Alaska ha taqla' d-daqqa tal-mannara, ghax minnha ha tinqered medda ta' 1200km² (xi 5 darbiet daqs il-Gżejjer Maltin!) Fl-iStati Uniti kellhom liġi li ma thallikx taqta' sigar minn foresti jekk m'hemmx toroq għaddejnin minnhom. Imma l-President Amerikan Bush ftiit jimpurtah mill-ambjent, u ha jhallihom jifthu toroq ġodda biex kumpaniji jidhlu bl-inġenji kbar u jaqtghu miljuni ta' sigar. Prosit ghalina!




X'ghandna mid-dinja?

Ċikkulata għall-ambjent!

Cadbury, id-ditta famuża ta' ċikkulata, se tibda tqartas xi prodotti minn tagħha f'materjal speċjali. Dal-materjal mad-daqqa t'għajn taħsbu plastik normali, imma fil-fatt huwa materjal speċjali li jekk jitpoġġa fl-ilma jinhall bla ebda effett fuq l-ambjent. B'hekk Cadbury qed jgħinu biex jonqos xi ftiit mill-iskart.

Jalla kumpaniji jiehdu eżempju u jagħmlu l-istess.



Victor Falzon

Ftehim fallut?

Ftiit tas-snin ilu fi Kyoto (Ġappun) sar ftehim biex jitnaqqas sew it-tniġġis ta' l-arja. Biex dan il-ftehim jaħdem għandu bżonn il-firma ta' min qed inigges l-iktar, fosthom l-iStati Uniti, ir-Russja u l-Unjoni Ewropea. L-UE qablet hafna ma' dal-ftehim, imma l-iStati Uniti assolutament ma tridx, anzi qed tipprova tgerrex pajjiżi oħrajn (bħall-Kanada) milli jonoraw dan il-ftehim. U issa r-Russja wkoll qed tibda taħsibha, u għalhekk hemm ċans kbir li l-ftehim ifalli għal kollox. X'hasra tkun dik!



Trakk mgħobbi misthija!

Ftiit ilu l-pulizija tad-dwana Ċiniza waqqfu trakk li kien niezel mill-muntanji tat-Tibet. Għamlulu tfittxija u sabu fih 32 ġild tat-tigra, 579 ġild tal-leoparda u 665 ġild tal-lutra (otter). Dan huwa vandalizmu kbir kontra n-natura. It-tigra biss biss qiegħda fil-periklu li tispiċċa mid-dinja. Imma l-kaċċaturi xorta jibqgħu joqtluhom, halli jbigħu l-ġild tagħhom biex isiru kowtijiet tal-fer u tapiti għas-sinjuri!

Fid-dinja baqa' biss ftiit eluf ta' tigri, forsi 5000. X'misthija li għad hawn min qed ikompli joqtolhom, u x'wiċċ tost min għadu jixtri kowtijiet tal-fer.

il-vjolin tax-xitwa



Fost l-ghasafar li jpassu mill-gzejjer Maltin insibu dawk li bil-Malti nghidulhom vjolini. B'kollox f'pajjiżna s'issa deheru disa' speċi ta' vjolini, għalkemm hamsa minnhom huma rari hafna. Il-vjolini jidheru l-aktar fil-pases tar-rebbiegħa u tal-harifa, imma wiehed minnhom jgħaddi x-xitwa kollha magħna...

bl-ingliż **common chiffchaff**
xjentifiku ***Phylloscopus collybita***

Il-vjolin tax-xitwa ipassi lejna mill-Ewropa tan-Nord fil-harifa u jqatta' x-xitwa hawn, għalhekk jismu hekk! Għall-bidu ta' Marzu l-vjolini tax-xitwa jibdeu ftit ftit jonqsu sakemm s'April jibqa' biss wahdiet.

Il-vjolin tax-xitwa, bhall-vjolini kollha, huwa żgħir hafna u mislut. Żaqqu hi bajdanija u minn fuq hu hadrani mahmuġ. Fuq għajnejh għandu żewġ strixxi, wahda skura u wahda ċara fuqha. Munqaru hu skur, kważi iswed. Importanti ngħidu li diversi speċi ta' vjolini jixxiebhu hafna u trid l-esperjenza biex tagħrafhom. Imma fix-xitwa m'hemmx problema għax f'Malta jkollna speċi wahda biss - il-vjolin tax-xitwa! U mn'alla!!!

Waqt il-passa, il-vjolin tax-xitwa nistghu nitfikkul l-iktar mal-vjolin pastard, li però huwa iktar bajdani minn taht u li spiss ikollu saqajh kannella (tal-vjolin tax-xitwa jkunu suwed). Għandhom ukoll għanja differenti hafna.

Il-vjolin tax-xitwa ssibu f'diversi ambjenti imma l-iktar li jhobb huma postijiet bis-siġar u arbuxelli mferrxa. Il-ġonna publiċi u anke dawk tad-djar huma favoriti ma' dan l-ghasfur. Ihobb ukoll postijiet bil-busbies u fi Frar u Marzu spiss ikun fuq il-fjuri tal-karfus il-hmir, pjanta li tikber l-iktar mal-ġnub tal-widien niedja. Huwa għasfur attiv hafna u dejjem jittajjar 'l hawn u 'l hinn, inaqar insetti rqaq u dud.

Ihobb ukoll jixrob in-nektar tal-fjuri, li fil-kesha tax-xitwa hu sors tajjeb hafna ta' enerġija.

Il-vjolin tax-xitwa jgħanni regolarment, l-iktar f'xi ġurnata xemxija fi Frar u Marzu. Għandu għanja helwa hafna li tixbah 'tsiff! tsaff! tsiff! tsaff!' ripetuta hafna drabi - mhux ta' b'xejn bl-ingliż jgħidulu chiffchaff! Kontu tafu li anke l-ghasafar għandhom id-djaletti?! Hekk hu, jeżistu differenzi żgħar fl-għanjiet ta' vjolini tax-xitwa minn postijiet differenti.

Bhal għasafar ohra li jqattghu x-xitwa magħna, il-vjolin tax-xitwa ġieli jirritorna fl-istess post sena wara sena, kultant anke fl-istess roqgħa żgħira ta' ġnien. Dan nafuh minn studji li l-BirdLife tagħmel permezz tar-ringing. Imma kif isib it-triq eżatt... għadu hadd ma jaf!

hajr Joe Sultana

J	F	M	A	M	Ġ	L	A	S	O	N	D

Il-vjolin tax-xitwa ikun magħna l-iktar fix-xhur xitwin.

Mark Anthony Falzon

Cool!



imXi nimXu miXja...

Kull sentejn sirna naghmlu mixja daqsxejn twila, eżattament 11km. Dil-mixja mhix sempliċi hajk fil-kampanja, imma wkoll mixja li minnha nippruvaw niġbru ftit flus. Dawk il-flus imbagħad nonfquhom f'apparat li l-BirdLife tuża. Bhal meta xtrajna t-teleskopji għar-riservi naturali.

Dis-sena se naghmlu mixja ohra u ġabra ohra, u did-darba bil-flus se nixtru trombi għall-Ghadira. Kif jafu hafna minnkomm li ġew l-Ghadira jew is-Simar ma' ta' l-iskola, dawn it-trombi tużawhom l-iktar intom it-tfal stess li żżuru r-riservi.


Biex tiġbru xi flus, użaw l-SPONSORSHEET li qed nibagħtulkom ma' dil-Huttafa. Dik qiegħda biex fiha tniżżlu l-isem ta' min ikun takom xi haġa tal-flus u kemm ikun takom. Fuq wara ta' l-istess karta għandkom mappa tar-rotta.

Kull min jiġi, anke jekk ma jiġborx ċenteżmu, diġà jiehu 10 punti fil-Huttafa tas-Sena. Imbagħad hemm rigali (u aktar punti) skond kemm tiġbru flus. Aktar dettalji fuq il-karta stess.


Data: **Il-Hadd 7 Marzu 2004**
 Niltaqgħu: **Ir-Rabat hdejn il-Villa Rumana fit-8.30am**
 Nispiċċaw: **Fil-bajja tax-Xemxija, għal xi 12.00**
 Etajiet: **Kollha! Ġibu hbieb, ahwa u ġenituri. Kulhadd merħba bih, basta lest li jimxi.**

Ġibu: l-**sponsorsheet** u forsi xi haġa żgħira x'tiekl. **TITGHABBEWX WISQ.** Użaw basktijiet tad-dahar biex idejkom tkunu tistgħu tbandluhom fil-mixi!


fekruna
 francesca
 attard
 baldacchino
 10



tukan
 andy buttigieg
 8



astun aħmar
 fabian sant
 12



Komplu
ibagħtulna
t-tpiġġijiet
tagħkom!

Tinsewx isimkom, età u l-isem tat-tpiġġija

kreaturi mill-brejjet Griegi




Pegasus

Pegasus kien żiemel abjad u sabih hafna. Imma kellu xi haġa differenti minn żwiemel ohra: kellu par ġwienah! Meta Perseus qata' ras il-Medusa, hargu żewġ kreaturi minn demmha - wiehed minn dawn il-kreaturi kien Pegasus!


Darba r-re Jobates bagħat liż-żagħżuġ Bellerofon biex joqtol mostru jismu Kimera. Fuq parir ta' Pollidus, Bellerofon raqad fit-Tempju ta' Atena, fejn f'holma Atena tatu brilja tad-deheb biex biha jaqbad lil Pegasus. Meta qam, mar fil-pront ifittex lil Pegasus, li sabu jixrob minn nixxiegha. Wara hafna sforzi irnexxielu jlibbes il-brilja liż-żiemel feroċi, li mill-ewwel ikkalma għax il-brilja kienet maġika. Bellerofon rikbu u flimkien sabu l-Kimera. Wara taqbidha twila, il-Kimera ghejjiet u Bellerofon nidfilha għonqha.

Wara dil-ġrajja, Pegasus tar fuq il-muntanja tad-Disa' Muži, fejn b'siequ haffer għajn ta' l-ilma helu, li ssemmiet Hippokrene - in-nixxiegha taż-żiemel!

Sean Caruana Webster





Dawn huma bolli tal-friefet u bahrijiet li harġu fl-2002 (u forsi użajtu minnhom ukoll). Imma attenti, għalkemm is-sett tal-lemm jidher l-istess bħal tax-xellug, jekk tharsu sew tibdew issibu differenzi żgħar. Mhux se nġidulkom kemm hemm differenzi. Sib u ibagħtu għiduhomlna. Min isib l-iktar jirbah **sett kartolini tan-natura**. Min irid jista' jiskenja l-istampa u jibgħat it-twegibiet bl-imjil. Cans għandkom sa 10 Marzu 2004! Hudu gost, u tqattgħux il-maġaġin.




Ir-rebbieha ta' Komp 59 hija LYNN SULTANA minn Haż-Żabbar. Prosit Lynn, il-kartolini daqt ikunu għandek.

Hut ta' vera...

Rajtuh **Finding Nemo**? Huwa film kartuns dwar l-avventuri ta' żewġ hutiet waqt li jfittxu lit-tifel ta' wiehed minnhom. Kontu tafu li l-hut li jidhru fil-film huma kollha speċi li jeżistu vera? Il-protagonisti Marlin u Nemo huma **clown fish**, u l-habiba tagħhom Dory hija huta jghidulha **blue tang**. Idea tajba li kartuns fuq in-natura jużaw speċi li vera jeżistu, għax b'hekk nitgħallmu hafna. Ma nafux però jekk hux veru li l-clown fish jinkwetaw hafna, jew jekk il-blue tang għandhomx problemi ta' memorja!!! :-)



Il-clown fish *Amphiprion percula* hija huta żgħira tal-qiegh li tghix f'bahar tropikali. Dil-huta hija famuża għall-fatt li tghix qalb is-swaba' velenużi ta' l-artikli (anemones) bla ma titniggeż!



Il-blue tang *Paracanthurus hepatus* hija huta tropikali li tghix qalb l-iskollijiet tal-qroll. Tikber xi 30cm u tiekol plankton (annimali u pjanti rqaq hafna li jghumu fl-ilma). Il-fins tal-blue tang għandhom xewk velenuż.

Min hu li joqtol?

Għażiż Editor,

Jien nixtieq li l-kaċċaturi jiegħu milli jeqirdu aktar għasafar. Jien meta nisma' sparatura nħoss wegħha f'qalbi. L-għasafar se jinqerdu darba għal dejjem minn Malta u Għawdex. Tajjeb kieku toħroġ liġi biex min joqtol jehel multa. Min hu li joqtol l-annimali?

Jien naf li darba żewġ itfal kienu harqu kelb. L-ewwel qatgħulu mniehru, imbagħad harquh. Meta smajt din l-istorja hassejtni qalbi sewda. Jien kontra min jahqar l-annimali.


Daphne Xuereb
Figura

Għażiża Daphne,

Ahna bħalek naħsbuha. L-annimali jixirqilhom imħabba, mhux mohqrija. X'qatt għamlulna l-annimali biex ahna nittrattawhom hekk?!

Liġijiet u multi hemm kieku, imma hemm hafna li ma jobduhomx, u hafna li ma jinqabdux.

L-Editor




FALKO



Hbieb Falkuni!

Ir-rebbiegha daqt maghna! Hemm blongun żghir (little grebe) fir-riserva tas-Simar diġà biddel ir-rix bil-lest! Ghonqu ahmar, par mustaċċi bojod u dahru iswed ileqq. La tishon ftit l-Ewropa, iebbset 'l hemm halli jsib post għall-bejta. Il-blonguni żghar mhux soltu jqattghu x-xitwa Malta, imma dawn l-ahhar snin qishom żdiedu tikka.




Bħalissa fis-Simar hemm ukoll vjolin skur (dusky warbler). Dan żghir hafna, xi daqs gomma kbira insomma! Din l-ispeċi tgħix eluf ta' kilometri bogħod, eżattament fis-Siberja, u rari hafna li xi wiehed jasal sa Malta.

B'xorti tajba dawn huma għasafar żghar u ma jagħtux fil-ghajn. U mnalla, għax ara xi għalhom it-tliet paletti li niżlu l-Għadira. Dawk ukoll huma rari, imma huma wkoll kbar u jidhru. U għalhekk laqqtuha msieken (ara p 3).

Nispera li narawkom l-attivitajiet :-). Sahhiet!

Justin


Justin Vassallo ko-ordinatur Falko



Wiehed mill-iktar għasafar rari fid-dinja bħalissa hu l-IVORY-BILLED WOODPECKER. Għalkemm kien ilu maħsub li nqered sa mill-1951, fl-1986 reġa' ntlemaħ fil-Kuba.


Mixja fil-widien

Data: Il-Hadd 22 Frar 2004
Niltaqghu: 7.30am il-Belt jew 8.15am quddiem l-iSplash and Fun (Bahar iċ-Ċagħaq).
Età: FALKO (13+)



Seawatching iċ-Ċirkewwa

Data: il-Hadd 29 Frar 2004
Niltaqghu: 6am il-Belt jew 7.30am quddiem Paradise Bay Hotel
Gibu tromba, gajd ta' l-għasafar u xi tnaqqru. Sad-9am inkunu lesti.
Età: FALKO (13+)



Najt Hajk u SeaWatch

Data: il-Ġimgħa/Sibt 5-6 Marzu 2004
Niltaqghu: 8pm ir-Rabat hdejn it-telefon box tas-Saqqajja. Nimxu mixja bil-lejl, u norqdu fejn naslu (lejn l-inhawi tal-Qammieħ). Tined ingibu ahna. Intom gibu sleeping bag, ilma u ikel.
Età: FALKO (13+)


IMPORTANT! immens li s-sleeping bag tkun imdaħħla go basket li jkun jintlibes mad-dahař, inkella ma timxux komdi.



Najt Hajk u Berdwoċing

Data: il-Ġimgħa/Sibt 2-3 April 2004
Niltaqghu: 8pm ir-Rabat hdejn it-telefon box tas-Saqqajja Nimxu bil-lejl lejn iż-Żurrieq. Norqdu hemm. Tined ingibu ahna. Intom gibu sleeping bag, ilma u ikel.
Età: FALKO (13+)


IMPORTANT! immens li s-sleeping bag tkun imdaħħla go basket li jkun jintlibes mad-dahař inkella ma timxux komdi.



Bzzzz! Bzzzz! Bzzzejjed!

Li kellu l-bajd li tbid dubbiena WAHDA jibqa' kollu haj u jikber u jerga' jbid, u jibqa' sejjer hekk għal 4 xhur, ikollna total sabiħ ta' 190,000,000,000,000,000 dubbiena!!! Nixtieq naf min se joqgħod jghoddhom...

Fl-ahħar Huttafa semmejna l-hsara li kapaċi tagħmel in-natura permezz tat-temp. Did-darba ha nħarsu lejn tip ieħor ta' diżastru naturali - it-terremoti! It-terremoti huma diżastri li tagħhom il-bniedem m'għandux l-iċken tort, imma xorta jpatti qares meta jsehħu. Żgur li smajtu bit-terremot li sehħ f'Diċembru li għadda fl-Iran, li qatel mill-inqas 41,000 ruħ u ċcattja belt shiha!



terremoti

Xejn ġdid

It-terremoti mhumieħ xi haġa ġdida, imma ilhom isiru minn mindu bdiet id-dinja! In-nies minn dejjem sofrew l-effetti tat-terremoti. Li hemm ġdid illum hu li l-bini u l-bliet infirxu kważi mad-dinja kollha. Għalhekk it-terremoti tal-lum qed jolqtu l-bniedem hafna aktar milli kienu fl-imġhoddi.

Hakk u hbit!

Il-qoxra tad-dinja mhijiex biċċa art wahda shiha, imma maqsuma f'biċċiet li jissejħu *plates*. Dawn il-plates huma kbar immens, spiss ikopru kontinenti shah. Kultant dawn il-plates jiċcaqalqu u jhokku, jahbtu jew jirkbu fuq xulxin. Isehħu minhabba li plate tibda tagħfas

ma' ohra u tinholq pressjoni kbira. Jekk din il-pressjoni tintreha f'salt, l-art tiċcaqalq f'daqqa. L-effett ta' dan iċ-ċaqliq l-iktar li jinhass huwa fit-trufijiet ta' dawn il-plates. Għalhekk ċerti nhawi jintlaqtu b'hafna iktar terremoti min oħrajn. Eżempju viċin tagħna nsibuh fir-regjun tal-Greċja u t-Turkija.

Min ibati l-iktar

F'xi nhawi l-hsarat tat-terrimoti jkunu ikbar minhabba li l-bini jkun jiflah inqas għat-theżżiż. Bliet bħal Mexico City jew San Francisco mhumieħ mibnijin fuq art soda hafna u għalhekk l-effetti ta' terremot ikunu hafna aghar. F'reġjuni fqar, il-bini jittella' kif ġie ġie, bħal hafna slammijiet - dawn

naturalment jintlaqtu hażin hafna mit-terremoti, u jaqghu ma' l-iċken theżżiża.


It-terremoti s-soltu jsehħu għal għarrieda u jhallu warajhom tifrik totali. Generalment jibdw b'theżżiża qawwiya, li warajha jsehħ ċaqliq ieħor - ir-replika. Kultant ir-replika tagħmel iktar hsara mit-theżżiż prinċipali.

Mhux biss...

Barra mit-tkissir u t-tifrik, terremot spiss jikkawża wkoll nirien (meta jnixxi gass minn pajpijiet li jkunu nqasmu) nuqqas ta' ilma nadif, nuqqas ta' ikel u apparat mediku, u tixrid ta' mard.


Terremot jista' jikkawża wkoll mostru ieħor distruttiv hafna: it-*tsunami*. Din tkun mewġa kbira hafna li tiffurma biċ-ċaqliq ta' qiegh il-baħar. Dal-mewġ jista' jkun 65m għoli. Meta tsunami jasal fuq l-art, tistghu timmaginaw il-herba li jhalli!

Illum-il ġurnata, f'hafna postijiet l-inginerija qed tipprova tikkumbatti l-effetti tat-terremoti billi tibni bini li jiflah ahjar għat-theżżiż. Sar hafna progress f'pajjiżi sinjuri bħall-Ġappun. Imma f'pajjiżi fqar ftit għadu sar progress f'dal-qasam.



mid-djarju tal-berdwoċer

Jason Aloisio



novembru

Bis-shana li kellna f'Novembru, ftit kien hawn ċaqliq ta' ghasafar. Fuq il-baħar dehru xi qtajjiet ta' borok (l-aktar **silfjuni** u **palettuni**) u **gurlini**. Anke l-gawwi ma deherx fin-numri tas-soltu. Dahlu wkoll rekords ta' **sul** u **mrage**. L-ghasafar tax-xitwa żdiedu xi ftit, għalkemm hafna speċi li s-soltu jkunu komuni, bħall-**psiepes**, baqgħu skarsi. F'xi granet kien hawn passes tajbin ta' **mlievez** u passes żgħar hafna ta' ghasafar ta' l-ghana. Dahal rekord iehor ta' **agrett tal-bhejjem**, li huwa rari hafna, u kellna wkoll rekords ta' **vjolin tal-faxx**. F'Novembru mhux soltu jidhru wisq tajr tal-priża, biss did-darba deher tajr interessanti bħal **astun aħmar**, **bies**, **sparvier** u **seger ta' denbu**.

diċembru

F'Diċembru kellna l-ewwel granet verament keshin ta' din ix-xitwa.

U meta t-temp jkasaħ sew wiehed jista' jistenna iktar ċaqliq ta' ghasafar. Fid-9 tax-xahar dehru iktar minn 200 **gawwa** u xi qtajja ta' **pluvieri**. L-ghada ntlemhu mal-100 **gawwa** ohra. Fuq il-baħar għaddew xi qtajjiet ta' borok, l-iktar **silfjuni**, **kuluverti tas-salib** u **palettuni**. Komplex jidhru spiss xi **sul** u **mrage**, ġeneralment f'wahdiet. Kellna wkoll ftit rekords ta' **huttat** u ghasafar tal-plajja, speċjalment mill-Għadira. Fis-Simar u l-Għadira kien hemm għadd ta' **glaez tax-xitwa**, **tigieg tal-baħar**, **blonġuni żgħar**, **blonġuni sekondi** u **durrajs tal-qasab**. Mill-Buskett raw **bies** u f'diversi nħawi ntlemhu għadd ta' **spanjuletti**. L-ghasafar tax-xitwa ftit li xejn żdiedu mix-xahar ta' qabel, biss f'postijiet xierqa dehru regolarment **bulebbieta**, **żwiemel**, **imlievez**, **buful tal-qamar**, **buful tat-toppu aħmar** u xi ftit ghasafar ta' l-ghana. Is-sena għalqet tajjeb b'żewġ **ċinji** li dahlu fil-bajja ta' San Tumas.



SITTSQAQJN

Matthew Borg Cardona

X'jagħmlu fix-xitwa?

Hafna nies jaħsbu li fix-xitwa l-insetti kollha jmutu! Imma mhux veru - hemm insetti li jmutu u hemm dawki li jibqgħu haġġin. Dawk li jmutu huma bħal ftit mill-ġurati, ċertu dubbien eċċ.

L-insetti jużaw hafna strateġiji biex jgħixu fix-xitwa. Wahda minnhom hija l-passa. Fost insetti li jpassu hemm il-friefet, xi ġurati kbar u xi hanfus ukoll. Ġeneralment id-direzżjoni tkun min-nofsinar għat-tramuntana.

L-insetti illi jibqgħu Malta jqattgħu x-xitwa bħala bajd, larvi (frieħ) jew pupi. Dawn jinstabu f'hafna postijiet. Id-debba tax-xitan tbid il-bajd taħt il-ġebel u tiksikom bi speċi ta' sponza li tiproteġihom mir-riħ u xita.

Il-larvi tal-hanfus jgħaddu x-xitwa mkebbin fweraq jew għall-kenn taħt il-hamrija.

L-adulti jagħmlu 'diapause' illi qisha hibernation. Ma' l-ewwel sinjali ta' kesha jibdlu l-imġiba tagħhom. Jibdeu jaħżnu l-ikel halli jkollhom hafna enerġija għax-xitwa, u ċertu żunġan li jieklu n-nektar tal-fjuri jibdeu jieklu ukoll insetti oħrajn!

l n - n a n n a k o l i jingabru f'numri kbar u jistkennu go xi hofra li jsibu. Anke xi naħal u znażan ifittxu jew jagħmlu hofor fis-sigari biex jistkennu fihom.


Meta toħroġ xi ġurnata xemxija fix-xitwa, xi insetti jqumu u johorġu mill-moħba tagħhom biex jixxemu jew jieklu, oħrajn jibqgħu reqdin sa stagun iehor. Dan jindunaw bih mill-bdil fit-temperatura u mill-hin ta' dawl tal-ġurnata.



HUTTAFA TAS-SENA

Ma' dil-harġa tal-Hutafa għandkom issibu wkoll il-**KartaPunti** tal-Hutafa tas-Sena 2004. Dik zommuha, u kull darba li tiddubbaw stikers bil-punti, waħluhom fiha sa ma tghaqqduha kollha...





wild and free

animal stories




Annimali protagonisti

Poni taċ-ċirku li qatt ma jfittex il-libertà ghax ma jkunx jaf hajja aħjar; kelb li jispiċċa bla sid u donnu ma jistax isib postu; qattus li tant hu mdorri jkun ir-re tad-dar li jsibha bi tqila jaċċetta annimali ohrajn fid-dar; kastru qalbieni li jirnexxielu jahrab mill-kaċċaturi u jipprotegi lis-sieħba tieghu... Dawn il-ġrajjet u ohrajn dwar l-annimali ssibuhom f'dan il-ktieb. L-istejjer miktubin minn awturi differenti, u fihom l-annimali jinghataw kwalitajiet umani bħal qlubija, ghira, fsied, biża' u mgarberija. B'hekk aħna nhossuna aktar viċin ta' l-annimali li madwarhom iddur l-istorja.


Janet Gerardi

AVVIŻ minghand BUFULA SEWDA, KUDIRROSS ISWED, PITIRROSS u GHASFUR TAL-BEJT



"Jekk għandkom minn dawn il-qagħaq li forsi ma triduhomx, aħna nużawhom hafna! Ohorġuhom lna fuq il-bird table, u naċċertawkom li ma jdumux hemm! Jekk tfarrkuhom lna tiffrankaw lna l-hin!"

Grazzi!




żur il-websajt tagħna... **www.birdlifemalta.org**

Għal kull membru li ddahħal fil-Klabb inti tiegħu

- 3 pitazzi
- stiker bil-kulur
- punti fil-Huttafa tas-Sena

Hajjar lil shabek u lil hutek jidhlu fil-Klabb...
Tihom kopja ta' dil-formola biex jimlewha...
Imla isfel nett id-dettalji tiegħek stess...
Ibghat kolli l BirdLife Malta, flimkien mal-Lm2 tal-membri l-ġdid.



Dettalji tal-membri l-ġdid

Isem

Indirizz

postcode

Data tat-twelid

Telefon

Dettalji tiegħek stess

Isem

Indirizz

postcode

Membership number

Telefon




Tqattax il-magażin - hu fotokopja!

Ribena



SPOT THE DIFFERENCE COMPETITION

There are 6 differences for you to find!




**FUN PACKED
FOR THIRSTY KIDS
ON THE GO**

Ready to drink **RIBENA**
that's bursting with
Vitamin C goodness
No artificial Colour,
Flavour or Sweetener

Xarba tajba u sustanzjuża
b'togħima tal-blackcurrant hi
r-RIBENA. Minhabba li l-għisem
ma jipproduċix Vitamina C,
għandna b'żonn insibu sorsi
differenti ta' din il-vitamina,
li hi tant b'żonjuża
għalina lkoll.

Ribena fiha
tlett darbiet
aktar Vitamina C
mil-larini!



ISEM:

INDIRIZZ:

Immarka d-differenzi u ibghatu l-pagna lil-
Kompetizzjoni Ribena, Simonds Farsons Cisk plc,
Notabile Road, Mriehel BKR 01